

အခုက လမ်းဆုံလမ်းခွက လမ်းခုလတ် မဟုတ်ဘူး၊ လမ်းခုလတ် (ထင်နေမယ်) ဆိုရင် ဆက်သလျှောက်ကြပေတော့၊ ဘယ်ရောက်မလဲဆိုရင် စစ်ကျွန်ဘဝပဲ ရောက်မှာပဲ။ (ဟံသာဝတီ ဦးဝင်းတင် ၁၉၃၀ - ၂၀၁၄)

Reporting for 1/5/21

May 1, 2021 သတင်းများကို စုစည်းပြီး တင်ဆက်ပေးထားပါတယ်။ လက်ကျန် Apr 30, 2021 သတင်းများကိုလည်း ထည့်သွင်းထားပါတယ်။

Protest / Campaign

• စစ်အာဏာသိမ်း သုံးလပြည့်၊ ဆန္ဒပြမှုတွေ အရှိန်ပြန်လည်မြင့်လာ (RFA)

စစ်ကောင်စီရဲ့ ဖိနှိပ်မှုတွေကြောင့် ဧပြီလကုန်ပိုင်းမှာ ဆန္ဒပြမှုတွေ လျော့နည်းခဲ့ပေမယ့် မေလ ၁ ရက်နေ့ကစပြီး ရန်ကုန်အပါအဝင် မြို့ကြီး တော်တော်များများ စစ်အာဏာရှင်ဆန့်ကျင်ရေး နွေဦးတော်လှန်ရေး ဒုတိယလှိုင်း လို့ ခေါင်းစဉ်တပ်ပြီး လူငယ်တွေ အများအပြား လမ်းမပေါ် ပြန်ထွက် ဆန္ဒပြခဲ့ကြပါတယ်။

• ဂျပန်မှာ တိုင်းရင်းသားပေါင်းစုံ ဆန္ဒပြပွဲ ပြုလုပ် (BBC Burmese)

ဂျပန်ရောက် ကချင်၊ ချင်း၊ ကရင်၊ မွန်၊ ဗမာစတဲ့တိုင်းရင်းသားတွေ ပါဝင်တဲ့ လူပေါင်း ၃၀၀ ကျော်က မြန်မာနိုင်ငံ ငြိမ်းချမ်းရေးနဲ့ ဒီမိုကရေစီထွန်းကားရေး ဆန္ဒပြပွဲတခုကို ဂျပန်နိုင်ငံ တိုကျိုမြို့တော်မှာ မေလ ၁ ရက်မှာ ပြုလုပ်သွားပါတယ်။ ဒီ ဆန္ဒပြပွဲကို တိုကျိုမြို့၊ ရှိဘုယအရပ်က ကုလသမဂ္ဂတက္ကသိုလ် (United Nations University) ရှေ့မှာ ပြုလုပ်ခဲ့တာပါ။

ရန်ကုန်၊ မရမ်းကုန်း - လူငယ်တချို့ဦးဆောင်တဲ့ "အရမ်းကြိုးမယ့် မရမ်းကုန်းလာပြီ" သပိတ်စစ်ကြောင်းကို ပါရမီလမ်းပေါ်မှာ ပြုလုပ်ခဲ့ကြ။

ရန်ကုန်၊ လှိုင်သာယာ - လူငယ်အချို့က စစ်အာဏာရှင်ယန္တရား အပြီးတိုင်ပျက်သုန်းရေးအတွက် လမ်းများပေါ်တက် ဆန္ဒပြတော်လှန်ခဲ့

တာချီလိတ် - "ကျောင်းအပ်မယ်ဆိုရင်ဒီကလေးတွေကိုမမေ့နဲ့နော်"ဆိုပြီး နွေဦးတော်လှန်ရေးအတွင်း ကျဆုံးသွားသော လူငယ်သူရဲကောင်းပုံများနှင့် လက်ကမ်းစာစောင်များ ဖြန့်ဝေ

မြစ်ငယ် - CDMဝင် ဝန်ထမ်းများအား အကြမ်းဖက်စစ်အုပ်စုက လက်နက်ဖြင့် ပစ်ခတ်ဖြိုခွဲသဖြင့် သေဆုံး၊ ဒဏ်ရာရ၊ ဖမ်းဆီးခံရမှုများ ရှိခဲ့သည့်အတွက် နှစ်ပတ်ကျော်ကြာ သပိတ်မပြုလုပ်နိုင်သော်လည်း မေ ၁ နံနက်တွင်စစ်အာဏာရှင်စနစ် ဆန့်ကျင်ရေး သပိတ် ပြန်လည်ထွက်လာခဲ့

နောင်ချို - ပြည်သူများက မြို့တွင်းကျောင်းရှေ့များတွင် "CDM မလုပ်ရင် ပညာတတ် အောက်တန်းစား"၊ "ဒီမိုကရေစီရမှ ကျောင်းတက်မယ်" စသည့် စာများအား ဆေးအနီများဖြင့် ရေးကာ စစ်ကျွန်ပညာရေးအလိုမရှိကြောင်း ဆန္ဒထုတ်ဖော်ခဲ့

မော်လမြိုင် - တက္ကသိုလ်ကျောင်းသားတွေ စုပေါင်းပြီး မေ ၁ ရက်က လမ်းပေါ်ထွက် ဆန္ဒပြခဲ့ကြပါတယ်။ အကြမ်းဖက် စစ်အုပ်စုလက်အောက်မှာ ဖွင့်လှစ်သင်ကြားပေးမယ့် ပညာရေးစနစ်ကို ကျွန်ပညာရေးစနစ်လို့ သတ်မှတ်ထားတဲ့အပြင် ကျောင်းတွေ ဖွင့်ရင် တက်မှာ မဟုတ်ဘူးလို့ သူတို့က ပြောကြပါတယ်။

Detain / Death

• ဒေါ်အောင်ဆန်းစုကြည် ထိန်းသိမ်းခံရမှု ၃ လပြည့်ပေမယ့် ရှေ့နေနဲ့ လူချင်းတွေ့ခွင့် မရသေး (VOA)

မြန်မာနိုင်ငံမှာ စစ်တပ်က အာဏာသိမ်းယူခဲ့တဲ့ ဖေဖော်ဝါရီလ ၁ ရက်နေ့ကတည်းက ထိန်းသိမ်းခံထားရတဲ့ နိုင်ငံတော်အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်ဟာ သူ့ရဲ့ အကျိုးဆောင်ရှေ့နေတွေနဲ့ ခုချိန်ထိ လူကိုယ်တိုင် တွေ့ခွင့်မရသေးဘူးလို့ ရှေ့နေကြီး ဦးခင်မောင်ဇော်က AFP သတင်းဌာနကို ပြောပါတယ်။ "ကျနော်တို့အမှုသည်ဆီက ညွှန်ကြားချက်ရယူဖို့ အခုချိန်ထိ တွေ့ဆုံခွင့် မရသေးပါဘူး။ စွပ်စွဲခံထားရသူဆီက ညွှန်ကြားချက်တွေ မရဘဲနဲ့ သူ့အတွက် ကျနော်တို့ ဘယ်လို ခုခံချေပနိုင်မှာလဲ၊ တရားစွဲဆိုခံထားရသူရဲ့ ဥပဒေအရ ရပိုင်ခွင့်အတွက် ကျနော်တို့ အထူးပဲ စိုးရိမ်မိပါတယ်" လို့ ဦးခင်မောင်ဇော်က ပြောပါတယ်။

• မြစ်ကြီးနားမြို့တွင် "ပိုသူလှူ လိုသူလှူ" အစီအစဉ်ပြုလုပ် သည့် လူငယ် ၁၁ဦးဖမ်းခံရ (Kachinwaves)

မြစ်ကြီးနားမြို့ အင်ဂျန်ဒီဈေးတွင် "ပိုသူလှူလိုသူလှူ" အစီအစဉ်ပြုလုပ်နေသည့် လူငယ် ၁၁ယောက်အား ယနေ့ နံနက် ၇နာရီခွဲ စစ် ကောင်စီလက်နက်ကိုင်များမှ ရဲကား၊ စစ်ကား၊ တင့်ကားများဖြင့် လာရောက်ဖမ်းဆီးခေါ်သွားကြောင်း သတင်းရရှိသည်။

• လှိုင်သာယာမြို့နယ် ရွှေလင်ဗန်းအိမ်ရာအတွင်း နေထိုင်တဲ့ လူငယ် ၇ ဦး ဖမ်းဆီးခံရ (Mizzima)

ရန်ကုန်တိုင်းဒေသကြီး လှိုင်သာယာမြို့နယ် ရွှေလင်ဗန်း တော်ဝင်နှင့်ဆီအိမ်ရာမှာ နေထိုင်တဲ့ လူငယ် ခုနစ်ဦးကို ဧပြီလ ၃၀ ရက်နေ့ ည ၁၁ နာရီကျော်လောက်မှာ စစ်တပ်ကားနဲ့ ရဲကားတွေ အိမ်ရာအတွင်း ဝင်ရောက်လာပြီး တိုက်နံပါတ်အတိအကျနဲ့ ဖမ်းဆီးခေါ်ဆောင်သွားတယ်လို့ အိမ်ရာဝင်းအတွင်း နေထိုင်သူတွေဆီက သိရပါတယ်။ ဖမ်းဆီးခံလိုက်ရတဲ့ လူငယ် ခုနစ်ဦးဟာ စက်ရုံဝန်ထမ်းတွေ ဖြစ်တယ်လို့ သိရပြီး ဘာကြောင့် ဖမ်းဆီးသွားတယ် ဆိုတာကိုတော့ တိတိကျကျ မသိရသေးပါဘူး။

- ရောဂါတီတိုင်းဒေသကြီး၊ ဖျာပုံမြို့ (၁၆)ရပ်ကွက် ပဒုမ္မာလမ်းနဲ့ စမ်းသီတာလမ်းမှ အမျိုးသား ၁၀ဦးခန့်ကို ယမန်နေ့ည ဇနာရီအချိန်က စစ်ကောင်စီတပ်ဖွဲ့တွေ ဖမ်းဆီးခေါ်ဆောင်သွားခဲ့
- မေလာရက်နေ့ နေ့ဦးတော်လှန်ရေး ဒုတိယလှိုင်း စတင်သည့် ပထမနေ့မှာ အင်းစိန်မြို့နယ်တွင်း သပိတ်စစ်ကြောင်းများ ပူးပေါင်းကာ လမ်းမပေါ်ထွက်၍ စစ်အာဏာရှင်ဖြုတ်ချရေး သပိတ်မှောက်ခဲ့ကြပြီး စစ်ကောင်စီကားများ ရောက်လာပြီး လိုက်လံဖမ်းဆီးခဲ့သဖြင့် ဆန္ဒပြပွဲတွင် မပါဝင်သူပြည်သူ ၇ဦးခန့် ဖမ်းဆီးခံခဲ့ရ

Strike / Defense

- ချင်းပြည်ကာကွယ်ရေးတပ်ဖွဲ့(ဇီတုန်နယ်)ဖွဲ့စည်းကြောင်းထုတ်ပြန်ကြေညာ
- ကျောက်ဆည်ခရိုင် ပြည်သူ့ကာကွယ်ရေးအဖွဲ့ (K.D.D.F) ဖွဲ့စည်း

Junta / Terrorists

- KNU နှင့်တိုက်ပွဲများတွင် သေဆုံးမှု များလာပြီးနောက် စစ်ကောင်စီက အရပ်သားများကို ပစ်သတ်ခြင်း၊ ဖမ်းဆီးခြင်းနှင့် ရိက္ခာများ လုယူခြင်းများ လုပ်ဆောင်နေ (Khit Thit Media)

ကရင်ပြည်နယ်တွင် အကြမ်းဖက်စစ်ကောင်စီသည် KNU နှင့်တိုက်ပွဲများတွင် အကျအဆုံးများလာပြီးနောက် အရပ်သားများကို ပစ်သတ်ခြင်း၊ ဖမ်းဆီးခြင်းနှင့် ဈေးဆိုင်များမှ စားနပ်ရိက္ခာများကို လုယူခြင်းများ ဆောင်ရွက်လျက်ရှိကြောင်း ဒေသခံများ၏ ပြောဆိုချက်ကို ကိုးကား၍ KNU သတင်းနှင့်ပြန်ကြားရေးက သတင်းထုတ်ပြန်ထားသည်။ ၂၀၂၁ ခုနှစ် ဧပြီလ ၂၉ ရက်နေ့ နေ့လယ် ၁၂ နာရီအချိန်တွင် အကြမ်းဖက်စစ်အုပ်စု၏ တပ်ဖွဲ့ဖြစ်သော စကခ - ၈ ၊ ခမရ - ၄၀၇ တို့သည် မထောကျေးရွာမှ အသက် ၅၅ နှစ်ရှိသူ ကပ္ပလီကို ဖမ်းဆီးခေါ်ဆောင်ပြီး ညနေ ၅ အချိန်တွင် ထိုအကြမ်းဖက်စစ်တပ်များသည် ကူးဆိပ်ရွာသား အသက် ၄၀ နှစ်ရှိ ကိုသက်အောင် ဆိုသူကို ပစ်သတ်ခဲ့ကြောင်း၊ သေဆုံးသူ ကိုသက်အောင်တွင် ဇနီး နှင့် ကလေး ၂ ယောက် ကျန်ရစ်ခဲ့ကြောင်း သိရှိရသည်။ ထို့အပြင် ၂၀၂၁ ခုနှစ် ဧပြီလ ၂၇ ရက်နေ့တွင် အကြမ်းဖက်စစ်အုပ်စု၏ တပ်ဖွဲ့ဖြစ်သော စကခ - ၈ ၊ ခမရ - ၄၀၇ သည် ထိုသီအူရွာရှိ နော်အေးသွယ် ၏ဆိုင်မှ ခေါက်ဆွဲ ၊ မာမားထုပ်၊ ဆီ၊ အချိုမှုန့်၊ ဓာတ်ခဲ၊ ရေနံဆီ၊ ရေသန့်၊ ဖယောင်းတိုင်၊ ခြင်ဆေးခွေ၊ ဖိနပ်၊ မုန့်၊ ဆန်၊ ဘာဒီ နှင့် နီဆီ စသည့်ပစ္စည်းကို အတင်းအဓမ္မယူဆောင်သွားခဲ့ပြီး ပစ္စည်းတန်ဖိုး ၄ သိန်းကျော်ခန့် လုယက်ခံရကြောင်း သိရှိရသည်။

- ရန်ကင်းမှာပေါက်ကွဲမှုတွေ ဆက်တိုက်ဖြစ်ပြီးနောက် ရှာဖွေစစ်ဆေးမှုလုပ်နေ၊(BBC)

ရန်ကင်းမြို့နယ်အတွင်းပေါက်ကွဲမှုတွေ ဆက်တိုက်ဖြစ်ပေါ်လာပြီးနောက် လမ်းမကြီးတွေနဲ့ ရပ်ကွက်တွေ အတွင်းမှာပါ လုံခြုံရေးတင်းကျပ်ပြီး ရှာဖွေစစ်ဆေးမှုတွေ လုပ်နေတယ်လို့ ရန်ကင်းမြို့နယ်နေ ပြည်သူတဦးက ပြောပါတယ်။ အခုလို စက်မှု ၁ လမ်းမပေါ် ဗုံးပေါက်ကွဲမှု ဖြစ်စဉ်တွေ ဆက်တိုက်ဖြစ်ပွားပြီးတဲ့ နောက်မှာပဲ ရန်ကင်းမြို့နယ် ၂ ရပ်ကွက်မှာရှိတဲ့ ရပ်ကွက်အုပ်ချုပ်ရေးမှူးရုံးမှာ ထပ်မံပေါက်ကွဲမှု ဖြစ်ပွားခဲ့ပြီး ထိခိုက်ဒဏ်ရာရရှိသူတချို့ရှိတယ်လို့လည်း ကြားသိထားရပါတယ်။ ပေါက်ကွဲမှုတွေဖြစ်ပွားအပြီးမှာ ရန်ကင်းမြို့နယ်က လမ်းမကြီးတွေပေါ်မှာ ကားတားပြီး လမ်းပိတ်စစ်ဆေးမှုတွေကို ဆက်တိုက်ဆဲသလို ပြုလုပ်နေတယ်လို့ ရန်ကင်းမြို့နေတဦးက ပြောပြပါတယ်။ လူထုဆန္ဒပြမှုတွေ ခပ်စိပ်စိပ်ပြန်လည်ဖြစ်ပေါ်ခဲ့တဲ့ မေလ ၁ ရက်နေ့မနက်ပိုင်းကစလို့ အင်းစိန်၊ တောင်ဥက္ကလာ၊ သင်္ဃန်းကျွန်း၊ ဗဟန်းနဲ့ တောင်ဒဂုံမြို့နယ်တွေ မှာလည်း ပေါက်ကွဲမှုတွေဖြစ်ခဲ့တယ်ဆိုတဲ့ သတင်းတွေ ထွက်ပေါ်နေပါတယ် ။

- သထုံအကျဉ်းထောင်အနီး ဗုံးပေါက်ကွဲ၊ ပြည်သူ ၃ ဦး ဒဏ်ရာရ (DVB)

မွန်ပြည်နယ်၊ သထုံမြို့က အချုပ်ထောင်ရှေ့အနီးမှာ မေလ ၁ ရက် ညနေ ၃ နာရီ အချိန်က ဗုံးပေါက်ကွဲမှု ဖြစ်ပွားခဲ့တယ်လို့ ဒေသခံတွေက ဒီဗွီဘီကို ပြောပါတယ်။ အဲဒီဗုံးပေါက်ကွဲမှုကြောင့် လမ်းသွားပြည်သူ ၃ ဦး ထိခိုက်ဒဏ်ရာရရှိခဲ့ပေမယ့် မစိုးရိမ်ရဘူးလို့ ဆိုပါတယ်။ သထုံမြို့နယ်မှာတော့ အကြမ်းဖက် အာဏာသိမ်းစစ်တပ်နဲ့ ကရင်အမျိုးသားအစည်းအရုံး KNU တို့ကြား မကြာခဏဆိုသလို တိုက်ပွဲတွေ ဖြစ်ပွားနေတာပါ။ အခု ဗုံးပေါက်ကွဲမှု ဖြစ်စဉ်ဟာ စစ်တပ်က အာဏာသိမ်းပြီးနောက် သထုံမြို့ပေါ်မှာ ပထမဦးဆုံး ဖြစ်ပွားတဲ့ ဗုံးပေါက်ကွဲမှုလည်း ဖြစ်ပါတယ်။

CRPH / NUG

- အမျိုးသားညီညွတ်ရေးအစိုးရ(NUG)မှ ချင်းပြည်နယ်၊ မင်းတပ်မြို့နယ်ရှိ ပြည်သူများနှင့် အတူ ရပ်တည်လျက်ရှိကြောင်း ထုတ်ပြန်ကြေညာ

- ပြည်ထောင်စုဝန်ကြီး ဦးတင်ထွန်းနိုင်၏ ပြည်သူသို့ အသိပေးပြောကြားချက်

"အကြမ်းဖက်စစ်အုပ်စုဟာ အဖက်ဖက်က ချွတ်ခြံကျနေပြီး အကြီးအကျယ်အကျပ်အတည်းဆိုက်နေပြီဖြစ်ပါတယ်။ ပြည်သူနဲ့အတူလက်တွဲပြီး မိမိတို့ဝန်ကြီးဌာနရင်ဆိုင်တိုက်ပွဲဝင်နေတဲ့ စီပွားရေးနဲ့ ဘဏ္ဍာရေးစစ်မျက်နှာမှာလည်း စစ်အုပ်စုဟာ မရှုမလှရှုံးနိမ့်ပြီး အထိနာလျက်ရှိပါတယ်။ အခုဆိုရင် အာဏာရှင်ယန္တရားကိုလည်ပတ်ဖို့ သူတို့လက်ထဲမှာ လုံလောက်တဲ့ပိုက်ဆံမရှိတော့ပါဘူး။ ဝင်ငွေရလမ်းတွေ အကုန်လုံးနီးပါးကလည်း ရပ်တန့်ကုန်ပါပြီ" ဦးတင်ထွန်းနိုင် (ပြည်ထောင်စုဝန်ကြီး၊ စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံရေးဝန်ကြီးဌာန၊ အမျိုးသားညီညွတ်ရေးအစိုးရ)

Federal / Ethnic

• မိုးမောက်-ဒေါ်ဖုန်းယန်ကြား နှိမ်လန်ကျေးရွာတွင် အာဏာသိမ်းစစ်တပ်အင်အား ၃၀၀ ခန့် ထပ်မံဝင်ရောက်လာ (Kachin News Group)

မိုးမောက်မြို့နယ် နှိမ်လန်ကျေးရွာတွင် အာဏာသိမ်းစစ်တပ် အင်အား ၃၀၀ ကျော်က ကျေးရွာအတွင်း လူနေအိမ်များနှင့် စာသင်ကျောင်းများတွင် တပ်ချကာ ရှိနေသည်ဟု သိရသည်။ ဧပြီလ ၃၀ရက် ယမန်နေ့ည ရောက်ရှိလာသောစစ်ကြောင်းများဖြစ်ပြီး ထိုအနက် စစ်အင်အားအချို့သည် အလော့ဘွမ်ဘက်သို့ ချီတက်သွားပြီဖြစ်ကြောင်း သိရသည်။ “ကျနော်တို့ ကျေးရွာအတွင်းမှာ စစ်အင်အား ၃၀၀နီးပါးခန့်ရှိတယ်။ မနေ့ညနေက ရောက်လာကြတာ။ ဒီအလော့ဘွမ်ဘက်ကို စစ်အင်အားတိုးချဲ့ဖို့ ဟုတ်တယ်။ တစ်ဝက်လောက်က ဒီမနက်ပိုင်း အစောကြီး အလော့ဘွမ်ကို ထွက်သွားကြပြီ” ဟု ပြောဆိုသည်။ ကချင်လွတ်လပ်ရေးတပ်မတော် KIA တပ်မဟာ ၅ နယ်မြေရှိ အလော့ဘွမ်စခန်းကို စစ်တပ်က မြေပြင်စစ်အင်အားဖြင့် ထိုးစစ်ဆင်ခဲ့သော်လည်း တပ်ရင်း ၂ ရင်း ကျဆုံးသွားပြီးနောက် စစ်လေယာဉ်ဖြင့် နေ့စဉ် ဗုံးကြဲ တိုက်ခိုက်မှုများ ပြုလုပ်နေဆဲ ဖြစ်သည်။

• KNU တပ်မဟာ (၁) တွင် စစ်ကောင်စီတပ်နှင့်အတူ BGF ပါဝင်လာ၊ ပစ်ခတ်မှု နေ့စဉ်ဖြစ်ပွား (မေလ ၁ရက်၊ ၂၀၂၁ခုနှစ်။ ကေအိုင်စီ)

ကေအိုင်ယူ ကရင်အမျိုးသားအစည်းအရုံး၏ သတုံခရိုင်၊ တပ်မဟာ(၁)နယ်မြေတွင် စစ်ကောင်စီနှင့်အတူ နယ်ခြား စောင့်တပ်-BGF တပ်ဖွဲ့များ ပါဝင်လာပြီးနောက်ပိုင်း KNU တပ်မဟာ(၁) လက်အောက်ခံတပ်ဖွဲ့နှင့် ပစ်ခတ်မှုများ နေ့စဉ် ဖြစ်လာနေသည်ဟု KNU ဒေသခေါင်းဆောင်များထံမှ သိရသည်။ ဧပြီလ ၂၃ရက်နေ့မှစ၍ ဧပြီလ ၃၀ရက်နေ့ မနက်အချိန်ထိ တပ်မဟာ(၁)နယ်မြေတွင် ပစ်ခတ်မှုများ နေ့စဉ် ဖြစ်ပွား လျက်ရှိလာပြီး စစ်ကောင်စီနှင့် နယ်ခြားစောင့်တပ် BGF ပူးပေါင်းကာ ပြည်သူလူထု နေထိုင်သည့်ရွာထဲသို့ ပစ်မှတ်ထား ပစ်ခတ်မှုရှိနေကြောင်း KNU သတုံခရိုင်၊ အတွင်းရေးမှူး ပဒိုစောစိုးမြင့်က ယခုလို ပြောသည်။ “တိုက်ပွဲက နေ့တိုင်းလိုပဲ ဖြစ်တယ်။ မကျေနပ်ရင် လက်နက်ကိုင်အချင်းချင်းကို တိုက်တာ မဟုတ်ဘဲ ပြည်သူလူထု နေထိုင်တဲ့ ရွာတွေထဲမှာ သေနတ်ကြီးဝင်ပစ်တယ်။ မနေ့ညတုန်းကလည်း အမှတ်(၉) ဝင်းပတပ်စခန်းကနေပြီး ထုံးဘို နို့ဖာလွဲရွာကို ပစ်တယ်။ ဒေါင်းရွာဘက်မှာလည်း ပစ်တာရှိတယ်။ နစ်နာစရာရှိရင် ပြည်သူပဲ ပြန်နစ်နာတယ်။ စစ်ကောင်စီက အာဏာမြဲဖို့ သူတို့ အပေါင်းအပါတွေကလည်း သူတို့ကို ဝိုင်းရံပြီး ကူညီနေမှာပဲ။”ဟု ကေအိုင်စီသို့ ပြောသည်။ အဆိုပါ စစ်ကောင်စီမှ ကျေးရွာအတွင်း လက်နက်ကြီး လက်နက်ငယ်နှင့် ရမ်းသမ်းပစ်ခတ်နေသည့်အတွက် လူနေအိမ်များကို ထိမှန်သဖြင့် ကျေးရွာအတွင်းရှိ သက်ကြီးရွယ်အို၊ အမျိုးသမီးနှင့် ကလေးသူငယ်များမှာ အခြားနေရာသို့ ပြောင်းရွှေ့ခိုလှုံနေရသည်။ KNU တပ်မဟာ(၁)၊ သတုံခရိုင်အတွင်းရှိ မြို့နယ် ၄ မြို့နယ်တွင် ပစ်ခတ်မှု နေ့စဉ် ဖြစ်ပွားလာသလို ဘီးလင်းမြို့နယ်မှ လွဲ၍ ကျန်သည့် သထုံ၊ ကျိုက်ထိုနှင့် ဖားအုံမြို့နယ်(ဒုံသမိချောင်းအရှေ့ဖက်)တို့တွင် ပစ်ခတ်မှုအပြင် စစ်ကောင်စီနှင့် BGF မှ တပ်အင်အား တိုးချဲ့မှုပိုများလာကြောင်း သိရသည်။ “မနေ့တုန်းက ဗိုလ်ချစ်သူ BGF တပ်က အင်အားအမြောက်အများနဲ့ ကား ၁၀စီးကျော်လောက်ရှိတယ်။ ရွှေဝန်းတစ်ဖက် ကမ်းကို ကမ်းကူးပြီး တပ်မဟာ(၁)ထဲကို ခိုးဝင်လာတယ်။ ပြီးတော့ မနေ့ညက ထီးလဘောဘက်မှာ BGFနဲ့ တိုက်ပွဲတွေ ဖြစ်တယ်။ ဒီမနက် အဲဒီရွာရဲ့အပေါ်(အပေါ်ဘက်နား)မှာ ပြန်ဖြစ်တယ်။”ဟု ပဒိုစောစိုးမြင့်က ဖြည့်စွက်ပြောဆိုသည်။

• ကွတ်ခိုင်မြို့ နမ့်ခိုင်တံတားအနီးနဲ့ နမ့်ဖလွန်းရွာထဲ တိုက်ပွဲပြင်းထန် (CJ၊ ရွှေစီမြေ မေလ ၁ ရက်၊ ကွတ်ခိုင်)

မေလ ၁ ရက် နေ့လယ် ၁ နာရီဝန်းကျင်မှာ ရှမ်း/မြောက် ကွတ်ခိုင်မြို့နယ် နမ့်ဖလွန်းရွာထဲ စစ်ကောင်စီတပ်နဲ့ တိုင်းရင်းသားလက်နက်ကိုင်တပ်ဖွဲ့ တိုက်ပွဲပြင်းထန်ခဲ့ပြီး မိနစ် (၃၀)ခန့် ကြာခဲ့တယ်လို့ သိရပါတယ်။ နမ့်ဖလွန်းရွာအနီး ပြည်ထောင်စုလမ်းမဝန်းကျင်မှာ သေနတ်သံနဲ့ လက်နက်ကြီးသံတွေ ကြားနေရတဲ့အတွက် လမ်းမပေါ်မှာ သွားလာကြတဲ့ လူထုတွေ ၁ နာရီခန့် ရပ်နားခဲ့ကြရတယ်လို့ မျက်မြင်တစ်ယောက်က ပြောပါတယ်။ ဧပြီလ ၃၀ ရက် ည ၉ နာရီခွဲဝန်းကျင်မှာလည်း နမ့်ခိုင်တံတားအနီးမှာ ၁ နာရီကြာခန့် စစ်ကောင်စီတပ်နဲ့ တိုက်ပွဲ ပြင်းထန်ခဲ့တယ်လို့ သိရပါတယ်။ နမ့်ခိုင်ရွာ သီလရှင်ကျောင်းထဲ သေနတ်တစ်ချက် ထိမှန်ခဲ့ပြီးတော့ ကျောင်းအနီးမှာလည်း လက်နက်ကြီးတစ်လုံး ကျရောက်ခဲ့တယ်လို့ ဒေသခံတစ်ယောက်က ပြောပါတယ်။ စစ်ကောင်စီတပ်နဲ့ ဘယ်လက်နက်ကိုင်တပ်ဖွဲ့တွေ ဖြစ်ပွားတယ်ဆိုတာကိုတော့ အတည်မပြုနိုင်သေးပါဘူး။

International

• မြန်မာ့အရေး ကုလလုံခြုံရေးကောင်စီ လေသံလျှော့ခွဲရ (VOA)

အရှေ့တောင်အာရှနိုင်ငံများအဖွဲ့ (ASEAN) ရဲ့ မြန်မာ့အရေး ထုတ်ပြန်ချက်မှာ ပါရှိတဲ့အတိုင်း မြန်မာနိုင်ငံမှာ အကြမ်းဖက်လုပ်ရပ်တွေ ချက်ချင်းရပ်ဖို့ ကုလသမဂ္ဂ လုံခြုံရေးကောင်စီက သောကြာနေ့မှာ တောင်းဆိုခဲ့ပါတယ်။ တရုတ်နဲ့ ရုရှားတို့ သဘောတူအောင် လေသံလျှော့ထားတဲ့ ထုတ်ပြန်ချက်ကို လုံခြုံရေးကောင်စီ အဖွဲ့ဝင်နိုင်ငံ အားလုံးရဲ့ သဘောတူညီချက်နဲ့ ထုတ်ပြန်ခဲ့တာပါ။ အာဆီယံ အထူးသံတမန်တဦး ခန့်အပ်ပြီး မြန်မာ့အရေးကို အမြန်ဆုံး ကိုင်တွယ်ဖြေရှင်းဖို့ နှောင့်နှေးမှုမရှိ ချက်ချင်းလုပ်ဖို့လည်း လုံခြုံရေးကောင်စီ ထုတ်ပြန်ချက်မှာ ပါရှိပါတယ်။ လုံခြုံရေးကောင်စီမှာ သောကြာနေ့ တံခါးပိတ်အစည်းအဝေးအတွင်း မြန်မာစစ်ကောင်စီကို အဓိက ကျောထောက်နောက်ခံပေးနေတဲ့ တရုတ်နဲ့ ရုရှားတို့ ကန့်ကွက်မှုမရှိစေဖို့ အနောက်နိုင်ငံတွေက အလျှော့ပေးခဲ့ရပြီးတဲ့နောက်မှာမှ ထုတ်ပြန်ချက်ကို အတည်ပြုနိုင်ခဲ့တာပါ။ "ငြိမ်းချမ်းစွာ ဆန္ဒပြသူတွေကို အကြမ်းဖက် နှိမ်နင်းတဲ့အပေါ် လုံခြုံရေးကောင်စီက နောက်တကြိမ် ထပ်ပြီး အပြင်းအထန် ပြစ်တင်ရှုတ်ချတယ်" ဆိုတာနဲ့ "စစ်တပ်အနေနဲ့ အစွမ်းကုန် ထိန်းသိမ်းလုပ်ဆောင်ဖို့ ထပ်မံတောင်းဆိုတယ်" ဆိုတဲ့ စာသားတွေကို တရုတ်နဲ့ ရုရှားတို့ရဲ့ တောင်းဆိုချက်ကြောင့်

ဖြုတ်ပေးခဲ့ရပါတယ်။ ဒီလိုဖြုတ်ပေးခဲ့ရတာနဲ့ ပတ်သက်ပြီး "လုံခြုံရေးကောင်စီအနေနဲ့ မြန်မာ့အရေး ဆက်စပ်ပတ်သက်မှု မရှိဘူးဆိုတဲ့ အဆင့်ထိ ရောက်ပြီး ကောင်စီတွင်း ညီညွတ်ရေး မပျက်ပြားစေဖို့ ရှောင်ရှားရမှာ ဖြစ်ပါတယ်" လို့ အမည်မဖော်လိုတဲ့ သံတမန်တစ်ဦးက AFP သတင်းဌာနကို ပြောပါတယ်။

• **အာဆီယံနိုင်ငံခြားရေးဝန်ကြီးများက တရုတ်၊ အမေရိကန်ကိုယ်စားလှယ်တို့နှင့် မြန်မာ့အရေး ဆွေးနွေးမည် (DVB)**

မြန်မာနိုင်ငံရေးအကျပ်အတည်းကို ဖြေရှင်းဖို့ကြိုးပမ်းနေတဲ့ အာဆီယံအဖွဲ့အစည်းအနေနဲ့ တရုတ်နဲ့ အမေရိကန်နိုင်ငံကိုယ်စားလှယ်တွေနဲ့ အာဆီယံနိုင်ငံခြားရေးဝန်ကြီးတွေ မကြာခင်တွေ့ဆုံဆွေးနွေးနိုင်ဖို့ ပြင်ဆင်နေတယ်လို့ ဂျကာတာကလာတဲ့သတင်းမှာ ဖော်ပြထားပါတယ်။ တရုတ်ကိုယ်စားလှယ်နဲ့ တွေ့ဆုံမယ့် အစည်းအဝေးအစီအစဉ်က အရင်ပိုစောနိုင်မယ့် အခြေအနေရှိပြီး အမေရိကန်နဲ့ စည်းဝေးနိုင်ဖို့ ညှိနှိုင်းနေဆဲ ကိစ္စထဲမှာ မြန်မာစစ်ကောင်စီကိုယ်စားလှယ်ကို ဖိတ်ခေါ်သင့် မခေါ်သင့်လည်း ပါဝင်တယ်လို့ သတင်းမှာ ဖော်ပြထားပါတယ်။

• **AAPP ကို စစ်ကောင်စီခြိမ်းခြောက်မှု HRW ကန့်ကွက်**

မြန်မာနိုင်ငံရေးအကျဉ်းသားများ ကူညီစောင့်ရှောက်ရေးအသင်း AAPP ကို ပြင်းပြင်းထန်ထန် အရေးယူမယ်ဆိုပြီး မြန်မာ အာဏာသိမ်း စစ်ကောင်စီက ခြိမ်းခြောက်နေတာကို ချက်ချင်းရပ်ဆိုင်းဖို့ လူ့အခွင့်အရေးစောင့်ကြည့်ရေးအဖွဲ့ HRW က ကန့်ကွက်လိုက်ပါတယ်။

• **အကြမ်းဖက်လူသတ်စစ်ကောင်စီ၏ ရဲချုပ်ကို ကုလအစည်းအဝေး အွန်လိုင်းမှ ဖိတ်ကြားမှုအား အရပ်ဘက်အဖွဲ့များက ရှုတ်ချ (Khit Thit)**

ရက်စက်ကြမ်းကြုတ်သော အကြမ်းဖက်လူသတ်စစ်ကောင်စီ၏ ကိုယ်စားလှယ် သန်းလှိုင် (ဒုဗိုလ်ချုပ်ကြီး)ကို UNODC ကုလသမဂ္ဂ မူးယစ်ဆေးဝါး ကော်မရှင် ၆၄ ကြိမ်မြောက် အစည်းအဝေးသို့ ဖိတ်ကြားခဲ့သည့် ဆုံးဖြတ်ချက်ကို မြန်မာအရပ်ဘက်လူထုအဖွဲ့အစည်း ၄၁၀ ဖွဲ့နှင့် လူပုဂ္ဂိုလ် ၄ ဦးတို့မှ ပြစ်တင်ရှုတ်ချခဲ့သည်။ သန်းလှိုင်သည် ကနေဒါ၊ အမေရိကန်၊ ယူကေနှင့် ဥရောပသမဂ္ဂတို့က ပိတ်ဆိုအရေးယူခြင်း ခံထားရသူ ဖြစ်ပြီး UNODC အနေဖြင့် တရားမဝင် အာဏာသိမ်း စစ်အုပ်စုနှင့် ဆက်သွယ်မှုများ အားလုံးကို ချက်ချင်း ရပ်တန့်ရန်နှင့် အမျိုးသားညီညွတ်ရေးအစိုးရ အား မြန်မာပြည်သူလူထုကို ကိုယ်စားပြုသည့် တရားဝင်အုပ်ချုပ်ရေးအဖွဲ့အဖြစ် အသိအမှတ်ပြုရန် အရပ်ဘက်လူထုအဖွဲ့အစည်းများက တိုက်တွန်းသည်။ မူးယစ်ဆေးဝါး ကော်မရှင်၏ ၆၄ ကြိမ်မြောက် အစည်းအဝေးကို ဩစတြီးယားနိုင်ငံ ဗီယင်နာမြို့တွင် ဧပြီလ ၁၂ ရက်မှ ၁၆ ရက်နေ့အထိ ကျင်းပခဲ့ပြီး ယင်းကို UNODC က စီစဉ်ကျင်းပခဲ့ခြင်းဖြစ်သည်။

• **တောင်ကိုရီးယားနိုင်ငံအစိုးရက စစ်ဘေးရှောင်များအတွက် စစ်ရှောင်စခန်းတည်ဆောက်ပေးရန် စီစဉ်နေ Mizzima - News in Burmese**

တောင်ကိုရီးယားနိုင်ငံအစိုးရက လက်ရှိမြန်မာနိုင်ငံအရေးတွင် ဒုက္ခရောက်နေသည့် စစ်ဘေးရှောင်များအတွက် ထိုင်း-မြန်မာနယ်စပ်တနေရာတွင် စစ်ရှောင်စခန်း (Safe Zone) တည်ဆောက်ပေးရန် စီစဉ်နေသည်ဟု သိရ သည်။ ဧပြီလ ၃၀ ရက်နေ့က တောင်ကိုရီးယားနိုင်ငံ နိုင်ငံခြားရေးဝန်ကြီး မစ္စတာ ဂျောင်အွီးယုန်နှင့် ထိုင်းနိုင်ငံ၏ ဒုတိယဝန်ကြီးချုပ် ဒုန်ပရာမတ် ဝိနာအီတို့အကြား ဖုန်းဆက်စကားပြောဆိုခဲ့စဉ် မြန်မာနိုင်ငံအရေးနှင့် ပတ်သက်၍ အထက်ပါအတိုင်း ဆွေးနွေးခဲ့ကြခြင်းဖြစ်ကြောင်း တောင်ကိုရီးယားနိုင်ငံရှိ သတင်းမီဒီယာများတွင် ဖော်ပြထားသည်။ Korea Safe Zone Project အတွက် NUG အစိုးရ၏ ဝန်ကြီးအချို့နှင့် တောင်ကိုရီးယားနိုင်ငံ လွှတ်တော်အမတ်များ၊ အစိုးရအဖွဲ့ဝင်များအပြင် စစ်အာဏာသိမ်းမှုကို ဆန့်ကျင်သည့် ကိုရီးယားနိုင်ငံမှ မြန်မာခေါင်းဆောင်အချို့နှင့်အတူ မကြာခင်ရက်ပိုင်းအတွင်း အွန်လိုင်းအစည်းအဝေးများ ပြုလုပ်ပြီး ခြေလှမ်းစတင်နိုင်ရန် လုပ်ဆောင်နေကြပြီဖြစ်ကြောင်း သိရသည်။

- တာတိုအလွတ်ကူးတွေမှာ မြန်မာပြည်စံချိန်တင်ထားတဲ့ ရေကူးအားကစားသမား ကိုဝင်းထက်ဦးဟာ စစ်ကောင်စီရဲ့ အသုံးချခံ မဖြစ်လိုတာကြောင့် CDM လုပ်ပြီး သူ့ရဲ့ တိုကျိုအိုလံပစ်အိမ်မက်ကို စွန့်လွှတ်လိုက်
- အာဏာကိုထိန်းချုပ်ဖို့ စစ်တပ် အခက်အခဲ ဖြစ်နေတယ်လို့ ကုလသမဂ္ဂရဲ့ မြန်မာနိုင်ငံဆိုင်ရာ အထူးကိုယ်စားလှယ်ပြော

News in Brief

- (၇၅၉) ဦး ကျဆုံးခဲ့၊ (၄၅၀၁) ဦး ဖမ်းဆီးခံခဲ့ရ၊ (၃၄၈၅) ဦး ချုပ်နှောင်ခံထားရဆဲ၊ (၁၃၁၆) ဦး ဝရမ်းထုတ်ခံရ
- > ယနေ့မနက် ၃:၁၇ မိနစ်အချိန်တွင် ကယားပြည်နယ်၊ လွိုင်ကော်အနီးပြင်းအား ၄.၄အဆင့်ငလျင်လှုပ်
- > မတ်လ ၂၇ရက်နေ့က ဖြစ်စဉ်တခုအတွက် မြောက်ဥက္ကလာတွင် ထပ်မံ၍ အမျိုးသား ၁ဦးအား စစ်ခုံရုံးဖြင့် သေဒဏ်ပေး
- > ဇွန်လ ၁ရက်နေ့ ကျောင်းများ ပြန်ဖွင့်မည်ဟု စစ်ကောင်စီဆို
- > ညောင်လေးပင်ခရိုင်တွင် စစ်တပ်နှင့် KNUတိုက်ပွဲဖြစ်ခဲ့ကြောင်း KNUထုတ်ပြန်၊ စစ်တပ်၂ဦးသေ
- > CDM ဗန်းမော်ဆေးရုံအုပ် နေအိမ်တွင်သေဆုံး
- > မြန်မာပလာဇာအနီး ပေါက်ကွဲမှုများဆက်တိုက်ဖြစ်
- > အင်းစိန် အထက ၃ ကျောင်းဝန်းထဲ ဗုံးပေါက်
- > ရန်ကုန်မြို့နယ် အတော်များများတွင် ဆိုင်ကယ်စီးနင်းပါက အရေးယူမည်ဟု စစ်ကောင်စီကြေညာ